
अथ

संबन्धसिद्धिः

श्रीमदाचार्योत्पलदेवविरचिता |

__________

	भेदाभेदात्मसंबन्धसहसर्वार्थसाधिता |
	लोकयात्रा कृतिर्यस्य स्वेच्छया तं स्तुमः शिवम् || १ ||
	भावभेदादिसंबन्धमयेन [ख. भेदात्मेति पाठः |] 
वपुषोन्मिषन् |
	जयत्येकोऽपि विश्वात्मा प्रकाशः परमेश्वरः || २ ||

	इह भावानां संबन्धो विचार्यते, - 
कस्तावत्संबन्धशब्दार्थः संसर्गः संपर्कः संश्लेषः 
संबन्ध इत्यप्युक्ते न विवृतः संबन्धार्थः प्रतीयते | किं 
नैरन्तर्यं संश्लेष उतान्यत्किंचित् | नैरन्तर्यं चेत् दूरस्थयोः 
पितापुत्रयोः स न स्यात्, अयः - शलाकयोः 
संनिकृष्टयोर्विभुद्रव्ययोरपि च स्यात् | अथ द्विष्ठः 

(प्. २)

पदार्थः कश्चित्संबन्धः | तत्रापि द्विष्ठतैव संबन्धता चेत् 
तद्द्वित्वद्विपृथक्त्वादेरपि सा स्यात् | न चायमर्थः 
संबन्धशब्दस्य अवयवार्थानुरोधादुत्तिष्ठति [ख. 
एतदुत्तिष्ठतीति पाठः |] अपि तु तैलपायिकाशब्दस्येव 
संकेतमात्रात् | अथ संबन्धशब्दार्थ एव न द्विष्ठता अपि तु 
सोऽन्य एव केवलं संबद्धयोरेव [ख. पु. सोऽपि द्वयोरिति 
पाठः |] संभवतीति द्विष्ठ उच्यते, स तर्हि स्वरूपेणैव 
स्पष्टमुच्यतां संबन्धः संश्लेष 
इत्यादिपर्यायाणामयमर्थ इति | अपेक्षापारतन्त्र्यादिरपि न 
चान्यः संबन्धार्थो द्विष्ठत्वन्यायेनैव सोऽर्थाक्षिप्तः स्यात् | 
न चाप्यर्थाक्षिप्ततास्य, न हि जडयोः संबन्धिनोरपेक्षार्थो 
घटते पारतन्त्र्यार्थो वा | अथाप्यङ्कुर एव बीजमपेक्षते बीजे वा 
परतन्त्रो भवति, तदायत्तत्वादेस्तदात्मलाभस्येत्येतदपि न सम्यक्; 
उपचारो ह्ययमपेक्षत इव परतन्त्र इवेति स्यात्, न तु जडस्य 
मुख्यैवाकाङ्क्षा प्रार्थना चेच्छैव विशिष्टा अपेक्षा 
पारतन्त्र्यं वा परप्रवणता परकीयविनियोगाकाङ्क्षा 
स्वेच्छाचरणनिरोधलक्षणः संकल्पविशेष एव संगच्छते, 
अलब्धात्मनश्चात्मलाभार्थमपेक्षादि [ख. अर्थलाभेति 
पाठः |] कथ्यते, न च 
तदानीमद्विष्ठत्वात्संबन्धार्थोपपत्तिः; 
तस्मान्मुक्तकण्ठमेव मुख्यः संबन्धोऽभिधातव्य इति | 
तत्रोच्यते संबन्धः संपर्कः संश्लेष इत्येते 
पर्यायास्तावद्भवन्ति, स च संश्लेषार्थोऽनेकस्यैकता कथ्यते, 
न त्वनेकतैव नापि एकतैव अपि तु उभयावस्थापेक्षोऽयमर्थः 
[ख. पु. पेक्षयेति पाठः |] संबन्धः | अत एव न बहूनामेकः 
संबन्धः | यदि हि अनेकत्वमात्रमेकत्वमात्रं वा संबन्धः 

(प्. ३)

स्यात्, तद्बहूनामपि एकतापत्तौ एकतानापत्तावपि वा स्यात्, 
एकमात्रस्यापि च स्यात् | यदा पुनरनेकस्यैकता संबन्ध 
उभयापेक्षया तदानेकापेक्षणादेकमात्रस्यैव न संबन्धः, 
एकापेक्षणाच्च नानेकस्यैव पृथक्स्थितस्य | न चापि 
त्र्यादीनामेकः संबन्धः, त्रयाणां हि 
भिन्नभेदावधिकृतद्वैराश्याश्रयात्परस्परं भेदात्, तेषां 
च संबन्धस्वरूपस्थितावपेक्षणात्, एकस्य द्वितीयेन सह यैकता 
न सा तृतीयेन सह, तयोर्द्वितीयतृतीययोर्भेदादपेक्षणाच्च; ततो 
बहूनां शतादिसंख्यानामपि प्रतियुगलमेवैकः संबन्ध 
उद्घोष्यते, - इत्येवं द्वयोरेकात्मेति 
संबन्धशब्दार्थोऽवयवानुसारेणैव व्यवस्थितः | संशब्देन 
सहार्थवृत्तिना समानार्थवृत्तिना वा बन्धिना च 
देशान्तरपरिहारपूर्वकैकदेशावस्थानार्थेन विस्पष्टमुक्तैव 
स ह्यनेकस्यैकता | केवलमनेकस्य एकता संभवेन्नवेति 
पर्यालोच्यते, - तत्रायं संबन्धोऽनेकधा प्रतीयते, - पितुः 
पुत्रः, राज्ञः पुरुषः, वृक्षस्य शाखा, धवश्च खदिरश्च, 
नीलमुत्पलं, देवदत्तः काष्ठैः स्थाल्यामोदनं पचति, 
घटस्याभावः, अस्मादिदमन्यत्, - इत्येवमादिना रूपेण | तथा 
विपर्ययेणापि पुत्रस्य पिता, पुरुषस्य राजेति | तत्र किमिदं 
प्रतीतिमात्रम् उत वस्त्वेव एवंभूतं प्रतीयते | तत्र यदि 
प्रतीतिमात्रमेतत् वस्तुस्वरूपं तर्हि वक्तव्यम् |

	तत्राचक्षते, - वस्तु घटादि 
स्वात्ममात्रपरिसमाप्तमन्योन्यव्यावृत्तमित्थमेव हि 
स्वात्मावभासिना प्रत्यक्षेण प्रतीयते कल्पना कल्पितैव सा | ते हि 
अमिश्राः स्वयं भावास्तान्योजयति कल्पना इत्याहुः, तथा 
नीलमुत्पलमिति शाब्द्या कल्पनया परं नीलोत्पलयोरेकात्मता 
प्रतीयते, 

(प्. ४)

न तु वस्त्ववभासिना निरंशोत्पलस्वलक्षणविशेषालम्बनेन 
[ख. पु. लम्बनप्रत्यक्षेति पाठः |] प्रत्यक्षेण प्रमाणेन | 
तथा चाहुः

	संयुज्यन्ते न भिद्यन्ते स्वतोऽर्थाः पारमार्थिकाः |
	रूपमेकमनेकं च तेषु बुद्धेरुपप्लवः ||

इत्यादि | नच अनेकस्यानेकतासहभाविनी एकता युज्यते 
भावाभावरूपत्वेन विरुद्धत्वात् | अनेकस्मादुपादानादेकम् 
एकस्माद्वा अनेकम् 
अन्योन्यासंसृष्टमेवात्ममात्रपर्यवसितमुद्भवेत् | यथा 
विज्ञानसन्ततौ व्यवस्था केषांचित्, तत्र हि 
शब्दस्पर्शादिज्ञानलक्षणेभ्यः समनन्तरप्रत्ययेभ्य 
एकमैन्द्रियकं विकल्पज्ञानम् | एकस्माद्वा समनन्तरप्रत्ययात् 
पञ्चापि शब्दादिविषयाणि जायन्ते | या पुनरेकता अनेकता च 
समानाश्रया सा प्रमाणबाधिता, भावस्य वाभावता; 
केवलमित्थंरूपयैव अनया कल्पनाप्रतीत्या 
सांसारिकव्यवहारनिर्वर्तनार्थमर्थाः परस्परव्यावृत्ता अपि 
कार्यकारणरूपत्वेन अवास्तवेनैव प्रतिपाद्यन्ते | 
राजपुरुषयोरन्योन्यं स्वरूपविशेषक्रियैव एवं निरूप्यते [ख. 
पु. निदृश्यते इति पाठः |] स्थाल्यां काष्ठैरित्यादौ च; अत एव 
प्रतीतिकाल एव सामान्यस्येव संबन्धस्याभ्युपगमः | 
वस्तुस्वरूपविपरीतत्वेन च प्रतीतिस्तद्वदेव भ्रान्तिविषयैव, 
केवलं बाधप्रवृत्तावपि 
उपकार्योपकारकस्वरूपविशेषावभाससंलग्नत्वादस्य 
भ्रमस्यावयविभ्रमस्येवानिवृत्तिः सर्पभ्रमवत् | तत एव 
भ्रान्तेरप्यस्याः संवृतिसंज्ञया व्यपदेश इति |

	तत्रोच्यते प्रतीतिस्तावदनेकैकरूपतायां 
संबन्धाभिधानाय भवद्भिरप्यभ्युपगतैव, येनोक्तम् 

(प्. ५)

	इत्यमिश्राः स्वयं भावास्तान्योजयति कल्पना |

इति | कल्पनारूपत्वं च नास्या दोषः | घटोऽयं पटोऽयमित्यपि 
विकल्पः कल्पनैव | अथात्र प्रत्यक्षावभासोऽपि [ख. पु. आभास 
इति पाठः |] तथा घटपटादिरूप एवेति न कल्पनात्वम् | इहापि 
राज्ञः पुरुषः स्थाल्यामोदन इत्यादावपि प्रत्यक्षावभासो न 
तथेति कुतोऽवगतम् | अवश्यमेव च प्रत्यक्षावभासोऽप्यत्र 
तथैवाभ्युपगन्तव्यः, अभ्युपगत एव वा भवद्भिः येनोक्तम्, 
अर्थाकारप्रतिभाससंलग्नत्वाद्बाधकेनापि दुरुद्धरोऽयं 
भ्रमः इति | न हि अर्थप्रतिभाससंलग्नत्वाद्बाधकेन अपि 
त्वर्थप्रतिभाससादृश्यसद्भावमात्रात् | रजतभ्रमेऽपि 
शुक्तिकासादृश्यसद्भावोऽप्यस्त्येव, सादृश्यविषया [ख. पु. 
सदृशेति पाठः |] एव हि सर्वा भ्रान्तयः सादृश्यव्यतिरेकेण 
चान्या अर्थप्रतिभाससंलग्नतयैव युक्ताः, 
यदर्थप्रतिभासशरीरमेवंभूतमेव एवंरूपेणैव [ख. पु. 
एकेति पाठः |] व्यवहारयित्रा विकल्पेन व्यवहारयितुमुपपन्नम्, 
अन्यथाभूतीकृते एव अर्थाभासे 
परस्परस्वरूपाननुप्रविष्टस्वात्ममात्रपर्यवसितार्थनिष्ठता
मापादिते यदि परमयं संबन्धविकल्पः 
सामान्यादिविकल्पवन्निवर्तेत नान्यथा | न च 
विकल्पोऽर्थप्रतिभासाद्भिन्नः, 
निर्विकल्पत्वदूषणादीश्वरप्रत्यभिज्ञायाम् | एवं राज्ञः 
पुरुष इत्यादाववभास 
एवानेकस्यैकात्मताप्रथारूपोऽभ्युपगन्तव्यः 
स्थूलप्रतिभासवत्, स तूपपद्यते न वेत्येतावद्विचार्यते [ख. पु. 
वेद्यतेति पाठः |], - तत्र चिन्मात्ररूपस्यैव पारमार्थिकस्य 
वस्तुनो विश्वात्मता | तस्यैव चिन्मात्रस्य 
मायाशक्तिप्रभावादभेदाख्यात्युत्थापनेन विश्वस्य 
तत्त्वभूतभुवनाद्यात्मवैचित्र्येणान्योन्यविभक्तता, - 

(प्. ६)

इतीश्वरप्रत्यभिज्ञायां विस्तरेण प्रतिपादितम्, - इति तत एव 
परीक्ष्यं नेहोपन्यस्यते | अस्मिंश्चार्थे सिद्धे नैकैकतारुअपः 
संसार एव संबन्धशब्दार्थानुप्रविष्टः, - इति नास्त्येवात्र 
दीनता, केवलमियद्विमृश्यते - यदेकचिन्मात्ररूपत्वेनानेकात्मनो 
वस्तुभेदस्यैक एव संबन्धः स्यात् य एव राजपुरुषयोः स एव 
पितापुत्रयोः स्थाल्यादीनां चेति, अनेकश्चेष्यते | तदत्राप्युच्यते - 
स्यादेक एव सर्वेषामिति | यद्येकतामात्रमेव संबन्धः स्यात्, 
यावतानेकतांशादंशेनैकता संबन्धः | ततश्च 
राजपुरुषोपरक्तैकतान्यः संबन्धः 
पितापुत्रोपरागोपलक्षणविलक्षण एव; अत एव 
मायादशायामेवाख्यातिभेदप्रधानायां 
संबन्धपदार्थसद्भावः, विश्वात्मतायां पुनः 
पूर्णैकतैव न तु संबन्धार्थः कश्चित् | तत्रापि 
कदाचित्परापरदशायामपरभागापेक्षणाद्गौणवृत्त्या 
संबन्धार्थः संभवेत्, उपकार्योपकारकयोरेव च विशिष्टयोः 
संबन्धः विशिष्टरूपः, स च प्रतिपादनीयोऽवश्यमेव, 
तदप्रतिपादने तयोरुपकार्योपकारकयोः क्रमिकयोर्गौगपद्येन 
प्रतीतिर्हानोपादानार्थमन्यथा न घटेत, ततश्च 
व्यवहारलोपः स्यात् | न चोपकार्योपकारकयोरपि स्वाधीनः 
कश्चिदुपकारार्थः, - इत्यपीश्वरप्रत्यभिज्ञायामेव विस्तारितम् | 
ततश्च चिन्मयेश्वरेच्छैव सा तादृशी यया [ख. पु. यथेति 
पाठः |] पदार्थौ तौ तथोपकार्योपकारकौ भवत इति 
तल्लग्नयोरेव तयोर्द्वयोर्द्वयोरर्थयोः क्रमिकयोरपि 
एकबुद्ध्युपारूढयोरेकपरामर्शात् 
तयोरेवान्यरूपयोर्यौगपद्येन प्रकाशनं व्यवहारसिद्धये 
तदिच्छयैव विधीयते, - इति न काचित्खण्डना | 

(प्. ७)

स च संबन्धो द्वयोरेव भवति न बहूनां, बहूनां हि 
किमेकैकस्यान्यैरनेकसंख्यैर्युगपदेव किं वा बहूनां 
मध्ये एकस्य एकैकेन | तत्र यद्येकैकस्यानेकसंख्यैस्तत्किं 
तेऽनेकसंख्या एव एकपरामर्शगोचराः 
अथानेकपरामर्शविषया [क. पु. विषया एकपरामर्शविषया 
इत्यधिकः |] राज्ञः पुरुषः राज्ञो हस्त्यश्वरथपदातय इति | 
द्वन्द्वेऽपि हस्त्याद्यनेकत्वेऽपि परामर्शस्यैक्यात् द्वन्द्वाख्यः 
शब्द एव, हस्त्यादिशब्दा वर्णतुल्याः | एकपरामर्शस्थितो हि 
शब्द एको भवति | तदेकशब्दाध्यासादर्थोऽप्येक एव | अत एव 
वस्तुशब्दबुद्धय एता, - इति द्वन्द्वार्थस्यैकस्य स्त्रीलिङ्गत्वात् 
तद्विशेषो नोपात्त एव | एतच्छब्दः स्त्रीलिङ्ग एव भवति, न तु [ख. 
पु. नन्विति पाठः |] एता इत्येकशेषनिर्देशोऽयं येन 
नपुंसकैकशेषः स्यात् | बहुवचनं चात्र दारा 
इतिवदवयवाद्यपेक्षया, - इत्येवमत्र द्वयोरेव संबन्धः | इह तु 
राज्ञो हस्ती चाश्वश्च रथश्च पदातिश्च, - 
इत्यनेकपरामर्शविषयत्वेऽपि यावन्तो हस्त्यादीनां 
परामर्शास्तावन्त एव राज्ञः, - इति तत्समुच्चयार्था एव 
चशब्दाः | अन्यथा चशब्दस्याभावे राज्ञ इत्यनुकर्षणं विना 
हस्तीत्यनेन सहैकपरामर्शनिमञ्जनैकीभूते राज्ञि परतन्त्रे 
पुनर्विवेकमनापाद्यमाने केन सहाश्वादीनां संबन्धः 
स्यात् ततश्चोपचारेण हस्त्यादीनां सामानाधिकरण्यं प्रतीयते 
| अथवा [ख. पु. अथ चासेति पाठः |] 
सामर्थ्याच्चशब्दाभावेऽपि समुच्चयप्रतीतौ एकैकं स एव 
संबन्धो हस्त्यादीनामन्योन्यमपि च सत्ताक्रियां प्रति 
समुच्चीयमानतासंबन्धश्चशब्देनावद्योत्यते | 
अर्थप्रतिभासोऽपि चायमित्थं स्थितोऽयमन्यथेति 

(प्. ८) 

नापरामृष्टो व्यवस्थापयितुं शक्यते परामर्शविरहितस्य 
प्रतिभासस्यासंभवादेव | न हि मार्गगतिप्रवृत्तस्यापि 
पार्श्ववर्तितृणादिवस्तुस्पर्शरूपादिप्रतिभासाः 
परामर्शरहिताः सत्त्वेनाभ्युपगन्तुं पार्यन्ते 
स्मर्यमाणत्वाभावात् | नापि तेषां तदा 
चक्षुरादिकारणसामग्रीसद्भावेनानुमानसिद्धा सत्ता युज्यते 
मनोवधानाभावात् | तद्भावेऽवश्यंभावी तदानीं 
तृणादिपरामर्श इदानीं च स्मरणं | एतच्च प्रत्यभिज्ञायां 
निर्णीतम् | एवं च विमर्शमय एवार्थप्रतिभास उपपन्नः | 
विमर्शश्च यथाग्निर्धूमे इति भवति, तथा संस्कृतस्य 
प्रमातुरस्य धूमस्याग्निः कारणमस्य धूमः कार्यमित्यपि 
भवति, - इत्येवमेकात्मतापत्तिपर्यन्तोऽवभासनव्यापारोऽर्थेषु 
ज्ञानानां, न तु परस्परासंलग्नता 
प्रकाशमात्रात्परिसमाप्यते | 
परस्परविशेषणविशेष्यभावपरामर्श 
एवानेकैकतारूपसंबन्धपरामर्शः | 
एकपरामर्शव्यापाराविष्ट एव सांसारिकव्यवहारेषु मायीयः 
प्रमाता न तदानीमेव परामर्शान्तरस्पर्शमप्यर्हति 
चिदैक्याख्यातिभेदनिबन्धनविकल्पनपरामर्शात्मकत्वान्माया
प्रमातॄणामित्येतदपि ईश्वरप्रत्यभिज्ञायामेव प्रपञ्चितम् | 
व्यवहारे राजा पुरुषो वा प्राधान्येन जिज्ञासितः 
प्रतिपिपादयिषितश्च भवेदिति स एव विशेष्य उच्यते परश्च 
विशेषणमित्यत्रापि न काचित्क्षतिः | द्वयोश्चैक्येऽपि विशेषणं 
विशेष्यीकृतस्वरूपं विशेष्यात्मना चकास्ति स्वरूपेणापि 
चावभाति राज्ञः पुरुष इति | राजपुरुष इति तु विशेषणभूतो राजा 
सर्वथा परिहारितस्वरूपो विशेष्यात्मतामेवैकान्तेनापन्नः 
प्रथते, - 

(प्. ९)

इति न तत्र संबन्धवाचोयुक्तिः | नीलमुत्पलमित्यत्रापि 
उत्पलान्तःप्रविष्टं नीलमिति नीलवदुत्पलं प्रधानम् | स्थाल्यां 
काष्ठैरित्यत्रापि कर्त्राश्रितां क्रियामुपलीनाः स्थाल्यादयः 
प्रकाशन्ते | घटस्याभाव इत्यत्रापि अभावो 
विकल्पबुद्धावन्तर्नीतघटः प्राधान्येनावभाति | 
अयमस्मादन्य 
इत्यन्यार्थोऽन्यत्वापरित्यागेनैवान्तर्नीतापरान्यार्थो विशेष्य इति | 
एवं सर्वत्रानुमन्तव्यम् | क्रियाकारकसंबन्धे [ख. पु. 
संभिन्न इति पाठः |] 
तात्कालिकोपकार्योपकारकभावमयसंबन्धाभासः, 
शेषसंबन्धे तु स्मर्यमाणोपकारमयः स्मरणावस्थायामपि 
च पूर्वदृष्टार्थावभास एव परामर्शैक्यादित्युक्तम् | न 
केवलं च 
संबन्धमयैकतास्पर्शिपरिमितमायामातृपर्यवसायी 
वस्तुप्रकाशनव्यापारो, 
यावदनन्तचिन्मयशिवतावभासविश्रान्तैव प्रतिक्षणं 
वस्तुसंवित्क्रिया | न च संविदः क्रमोऽस्ति एकैवैकत्रैव 
क्षणेऽर्थप्रकाशना, सैव संबन्धशिवतामयमेव 
स्वरूपमाविष्करोति, - इत्युच्यते | तथा चाचार्यधर्मकीर्तिः

	बहिर्मुखं च तज्ज्ञानं भात्यर्थप्रतिभासवत् [ख. पु. 
भावार्थेति पाठः |] |
	बुद्धेश्च ग्राहिका बुद्धिर्नित्यमन्तर्मुखात्मनि ||

इति | अन्तर्मुखेति, आत्मनीति च 
स्वसंवेदनमर्थाभासशून्यमपृथग्भूतं चोक्तम् | तथा 
प्रत्यभिज्ञायामुक्तं

	या चैषा प्रतिभानन्तपदार्थक्रमरूषिता |
	अक्रमानन्तचिद्रूपः प्रमाता स महेश्वरः || (ई. प्र. १|७|१)

इत्येतत्तत्रैव वितत्य प्रदर्शितम् | यदप्युक्तं प्रतीतिकाल 

(प्. १०)

एव सामान्यस्येव संबन्धस्याभ्युपगम इति, तन्न केवलमस्य 
यावत्सर्वस्यैवार्थस्य बोधबहिर्भूतस्य कस्यचिदभावात् | 
सामान्यं चैकमनेकमयं बहिरपि पृथगेव 
सामान्यनिकुरम्बरूपेभ्यः स्वलक्षणेभ्यः [ख. पु. लक्षणः 
इति पाठः |] | तच्चैकेनैव शब्देनानियतस्वलक्षणाश्रयत्वेन 
प्रतिपाद्यते, तच्च 
कल्पितस्वलक्षणसंबन्धमेकशब्दप्रतिपाद्यमेव गौरिति | अत एव 
समवायाख्यः संबन्ध उच्यते | सामानाधिकरण्येऽपि 
द्वयोरेकनिष्ठता | तत्र चैकं तद्वस्तु अस्तिवाक्यप्रतिपाद्यं 
नीलमुत्पलमिति | संबन्धः पुनर्द्वयोर्विशेष्यैक्यता न त्वेवं 
वस्त्वन्तरं प्रकाशते, - इत्ययं विशेषः | सामानाधिकरण्येऽपि 
वा नीलमुत्पलमिति विशेष्योत्पलनिष्ठतैवेति संबन्धतैव | 
सामान्याद्भान्तिविषयः संबन्धः, - इत्यपि यदुक्तं 
तदप्यत्यल्पमुक्तम् | विश्वमपीदं 
चिदभेदाख्यातिमयभ्रान्तिपदमेव | भ्रान्तावपि चास्यां पुनः 
स्वप्नद्विचन्द्रादिवद्भान्तता नास्ति संवादादिति 
सर्वमेतन्निर्णीतं टीकायाम् | तदेवं 
पूर्णचित्स्वरूपपर्यालोचनाक्षमास्तावन्मात्राभिनिवेशेन 
संबन्धपदार्थप्रत्याख्यानकारिणोऽसंबद्धाभिधायिन इति | 
(तदाह)

	अपेक्षा पारतन्त्र्यं च न संबन्धो जडात्मनोः |
	असंभवादात्मलाभेऽप्युपचारो न लक्षणा || १ ||
	असतामात्मलाभोक्तेर्द्विष्ठतैवं च हीयते |

(प्. ११)

	रूपसंश्लेष एवैवं संबन्धार्थः स्थितः स च || २ ||
	नानन्तर्यमसंबन्धात्तथात्वेऽयःशलाकयोः |
	तेनानेकस्य रूपस्य श्लेष ऐकात्म्यमेव सः || ३ ||
	नैकस्यैक्येऽप्यनेकस्य बाध आहुर्यथा परे |
	इत्यमिश्राः स्वयं भावास्तान्योजयति कल्पना || ४ ||
	यतो न कल्पनामात्रं तावदेतदवारणात् |
	सर्पभ्रान्तेरिवाभासलग्नत्वात्तन्निवारणम् || ५ ||
	यस्मादाभासलग्नत्वं नाभाससदृशार्थता |
	किं त्वाभासानुसारित्वं भ्रान्त आभास एव तत् || ६ ||
	इत्थमाभास एवास्मिन्ननेकस्यैकतादृशि |
	वाच्योपपत्तिः साप्युक्ता प्रत्यभिज्ञानये स्फुटम् || ७ ||
	एवं च सति वस्तूनां चिन्मात्रवपुषां सताम् |
	मायानिर्मितभेदानामप्येकत्वमदुर्घटम् || ८ ||
	तत्रापि यः परामर्शविषयो लौकिकस्य सः |
	चिदभेदप्रथारूपभेदसारस्य वेदितुः || ९ ||
	व्यापारोऽनेन रुद्धोऽसौ न विकल्पान्तरं स्पृशेत् |
	विकल्पान्तरसंस्पर्शे मातृभेदप्रसङ्गतः || १० ||
	तदेकामर्शवर्त्येकशब्दाध्यासवशाद्ब्रजेत् |
	अनेकोऽप्येकतामर्थो यथा घटपटाविति || ११ ||

(प्. १३) 

	इत्यस्ति तावदन्यश्च विशेषणविशेष्ययोः |
	संबन्ध उपकारार्थः स ज्ञातुमुपयुज्यते || १२ ||
	बहुत्वेऽपि भवेद्द्वित्वं विशेषणविशेष्ययोः |
	द्विविमर्शभुवो यद्वद्राज्ञोऽश्वरथपत्तयः || १३ ||
	विमर्शो राज्ञ इत्येकः स्वसामान्योन्मुखः परः |
	स्वामिसामान्यसंबन्धसहः पुरुष इत्ययम् || १४ ||
	राज्ञः पुरुष इत्येष पश्चात्संबन्धगोचरः |
	कल्प्योऽनेनाथ वा कल्प्यौ पूर्वौ ते सर्वथा त्रयः || १५ 
||
	षष्ठ्यादिवाच्यः संबन्धो विनिविष्टो विशेषणे |
	विशेष्यैकत्वमापन्ने स्वं च रूपमनुज्झति || १६ ||

(प्. १४)

	एकहान्या प्रधानेन शुद्धेनान्यान्ययोगिता |
	स्याद्गुणस्य यथा राज्ञः पुरुषो ब्राह्मणस्य च || १७ ||
	तथान्येन प्रधानेन यैकतान्यापरेण वा |
	संबन्धाख्या गुणस्य स्याद्राज्ञोऽश्वः पुरुषो 
यथा || १८ ||
	इति संबन्धगत्युक्ता मायीयज्ञातृनिष्ठिताः |
	धियो विभिन्नार्थदृशो व्यवहारप्रवर्तिकाः || १९ ||
	न परं तास्तथा भ्रान्ताः सर्वा अपि प्रतिक्षणात् |
	स्वसंवित्संज्ञकानन्तचिद्विमर्शप्रतिष्ठिताः || २० ||

(प्. १५)

	उक्तः स्वसंवित्सिद्धोऽयं निर्बाध उपयोगवान् |
	संबन्धः प्रत्यभिज्ञायां पूर्णः परिकरः पुनः 
|| २१ ||

___________

इति श्रीमदुदयाकरपुत्रोत्पलदेवाचार्यविरचिता 
संबन्धसिद्धिः समाप्ता ||

___________

श्रीमत्कश्मीरभूभर्तुराज्ञया प्रीतये सताम् |
	मधुसूदनकौलेन संपाद्येयं प्रकाशिता ||

___________

